

इलॉन मस्क बोले- EVM हैक हो सकती है पूर्व मंत्री का जवाब- यह भारत में संभव नहीं; राहुल बोले- ये ब्लैक बॉक्स है



इलॉन मस्क

राजीव चंद्रशेखर

राहुल गांधी

24 न्यूज अपडेट

नई दिल्ली. इलेक्ट्रॉनिक वोटिंग मशीन (EVM) पर फिर बहस छिड़ गई है। दुनिया के सबसे अमीर बिजनेसमैन इलॉन मस्क ने 15 जून को लिखा- EVM को खत्म कर देना चाहिए। इसे इंसाओं या AI द्वारा हैक किए जाने का खतरा है। हालांकि ये खतरा कम है, फिर भी बहुत ज्यादा है। अमेरिका में इससे वोटिंग नहीं करवानी चाहिए।

इस पर भाजपा नेता और पूर्व IT मंत्री राजीव चंद्रशेखर ने कहा- मस्क के मुताबिक, कोई भी सुरक्षित डिजिटल हार्डवेयर नहीं बना सकता, ये गलत है। उनका बयान अमेरिका और अन्य स्थानों पर लागू हो सकता है - जहां वे इंटरनेट से जुड़ी वोटिंग मशीन बनाने के लिए नियमित कंप्यूट प्लेटफॉर्म का उपयोग करते हैं।

भारतीय EVM सुरक्षित हैं और किसी भी नेटवर्क या मीडिया से अलग हैं। कोई कनेक्टिविटी नहीं, कोई ब्लूटूथ, वाईफाई, इंटरनेट नहीं। यानी कोई रास्ता नहीं है। फैक्ट्री प्रोग्राम्ड कंट्रोलर जिन्हें दोबारा प्रोग्राम नहीं किया जा सकता। EVM को ठीक उसी तरह डिजाइन किया जा सकता है, जैसा कि भारत ने किया है। भारत में इसे हैक करना संभव नहीं है। इलॉन, हमें ट्यूटोरियल (सिखाने वाला संस्थान) चलाकर खुशी होगी।

वहीं, राहुल गांधी ने मस्क की पोस्ट को रीपोस्ट करते हुए कहा- भारत में EVM ब्लैक बॉक्स की तरह है। किसी को भी इसकी जांच की अनुमति नहीं है। हमारी चुनावी प्रक्रिया में पारदर्शिता को लेकर गंभीर चिंताएं जताई जा रही हैं। जब संस्थाओं में जवाबदेही की कमी होती है, तो लोकतंत्र एक दिखावा बन जाता है और धोखाधड़ी की संभावना बढ़ जाती है। राहुल गांधी ने मस्क की पोस्ट को मिड डे अखबार में छपी खबर के साथ रीपोस्ट किया। इसमें मुंबई की घटना का जिक्र है। दरअसल, मुंबई उत्तर-पश्चिम लोकसभा सीट से NDA और शिवसेना (शिंदे) प्रत्याशी रविंद्र वायकर के साले मंगेश पंडिलकर 4 जून को पाबंदी के बावजूद एक चुनाव अधिकारी का मोबाइल

लेकर गोरेगांव के कार्डिंग सेंटर के अंदर गए थे।

सूत्रों के मुताबिक, चुनाव आयोग के एक अधिकारी के पास मोबाइल फोन था, जिससे मतगणना के दौरान ओटीपी जनरेट होता है। इससे EVM अनलॉक किया जा सकता है। इस फोन का इस्तेमाल सांसद के रिश्तेदार पंडिलकर कर रहे थे। पुलिस को संदेह है कि फोन का इस्तेमाल सुबह से शाम 4.30 बजे तक किया गया, जब कार्डिंग के दौरान कांटे की टक्कर चल रही थी।

आखिरकार, वायकर शिवसेना उद्धव गुट के अमोल कीर्तिकर से सिर्फ 48 वोट के अंतर से जीते। 2024 लोकसभा चुनाव में यह जीत का सबसे छोटा अंतर है। मुंबई पुलिस ने कई नेताओं और चुनाव आयोग की शिकायतों के बाद 15 जून को मंगेश पंडिलकर और एक चुनाव अधिकारी के खिलाफ केस दर्ज किया है।

महाराष्ट्र चुनाव आयोग ने कहा- EVM अनलॉक करने के लिए कोई OTP नहीं लगता

EVM की फोन से हैकिंग के विपक्ष के आरोपों पर महाराष्ट्र चुनाव आयोग ने रविवार को प्रेस कॉन्फ्रेंस की। रिटर्निंग ऑफिसर वंदना सूर्यवंशी ने अखबार में छपी खबर को लेकर कहा- EVM को अनलॉक करने के लिए कोई OTP नहीं लगता। EVM किसी डिवाइस से कनेक्ट नहीं रहती। यह स्टैंड अलोन यानी खुद से चलने वाला सिस्टम है। अखबार में छपी खबर पूरी तरह से गलत है। हमने उन्हें नोटिस भेजा है। मानहानि का भी केस दर्ज किया गया है।

मोदी के जम्मू-कश्मीर दौरे से पहले शाह की मीटिंग: कहा- आतंकवाद को कुचलें, मददगारों को भी न बख्शें; अमरनाथ यात्रा रूट पर कड़ी सुरक्षा हो

24 न्यूज अपडेट

श्रीनगर/नई दिल्ली. गृह मंत्री अमित शाह दिल्ली में रविवार 16 जून को जम्मू-कश्मीर की सुरक्षा व्यवस्था को लेकर मीटिंग की। इस दौरान उन्होंने अधिकारियों को निर्देश दिया कि आतंकवाद को कुचलें और आतंकियों की मदद करने वालों पर भी सख्ती बरतें। शाह ने यह भी कहा कि जम्मू-कश्मीर में सभी तीर्थस्थलों और पर्यटन स्थलों पर सुरक्षा व्यवस्था और बढ़ाई जाए। 21 जून को योग दिवस के कार्यक्रम के लिए प्रधानमंत्री मोदी 20 जून को श्रीनगर जा रहे हैं। 29 जून से अमरनाथ यात्रा भी शुरू हो रही है। इसे देखते हुए शाह ने अधिकारियों से यात्रा रूट और नेशनल हाईवे पर अतिरिक्त बलों की तैनाती करने कहा है। शाह ने एजेंसियों को निर्देश दिया कि वे कश्मीर घाटी में एरिया डोमिनेशन प्लान और जीरो टेरर प्लान के जरिए हासिल की गई सफलताओं को जम्मू संभाग में भी दोहराएं।

अमरनाथ यात्रा की सुरक्षा पर रहा फोकस

मीटिंग के दौरान गृह मंत्री शाह का पूरा फोकस अमरनाथ यात्रा की सुरक्षा पर



यह आंकड़ा पांच लाख तक जा सकता है। यह कहा जा रहा है कि इस बार सभी तीर्थयात्रियों को स्पेशल कार्ड दिए जा सकते हैं, ताकि उनकी असली लोकेशन का पता लगाया जा सके। इसके अलावा सभी को 5 लाख रुपए का बीमा कवर दिया जा सकता है।

रहा। पिछले साल 4.28 लाख से ज़्यादा तीर्थयात्री अमरनाथ यात्रा पर आए थे। इस बार

सूत्रों ने कहा कि तीर्थयात्रियों को ले जाने वाले प्रत्येक जानवर के लिए 50 हजार का बीमा कवर भी होगा। शाह ने एयरपोर्ट और रेलवे स्टेशन से बेस कैप तक सभी तीर्थयात्रियों की सुरक्षा पर जोर दिया है।

यात्रा के लिए 500 कंपनियां तैनात होंगी

अमरनाथ यात्रा 29 जून से शुरू हो रही है। इस बार अमरनाथ यात्रा 52 दिन की होगी। यात्रा से पहले केंद्र ने जम्मू-कश्मीर में सुरक्षा बढ़ाने के लिए केंद्रीय सुरक्षाबलों की 500 कंपनियों को घाटी में तैनात करने का फैसला लिया है। सूत्रों के मुताबिक CRPF, BSF, ITBP और CISF समेत केंद्रीय सशस्त्र सुरक्षा बल की 500 कंपनियों को अमरनाथ यात्रा के रूट पर तैनात किया जाएगा।

जयपुर हेरिटेज मेयर जल्द हो सकती हैं गिरफ्तार: पति-पत्नी दोनों के खिलाफ एसीबी को मिले सबूत, 2 लाख की ली थी रिश्वत

24 न्यूज अपडेट



जयपुर. दो लाख रुपए की रिश्वत लेने के मामले में एसीबी को जयपुर नगर निगम हेरिटेज की महापौर मुनेश गुर्जर के खिलाफ सबूत मिले हैं। एसीबी ने कांग्रेस मेयर मुनेश के खिलाफ भ्रष्टाचार के आरोप सही माने हैं। इसके लिए एसीबी ने सरकार से कार्रवाई की इजाजत मांगी है। स्थानीय निकाय आयुक्त से परमिशन के बाद पति- पत्नी दोनों के खिलाफ एक साथ चालान पेश होगा।

दरअसल, 4 अगस्त 2023 में नगर निगम हेरिटेज की मेयर मुनेश गुर्जर के घर एसीबी ने छापा मारा था। मुनेश के पति सुशील गुर्जर को दो लाख रुपए की रिश्वत मांगने के आरोप में गिरफ्तार

किया था। सुशील गुर्जर पर आरोप था कि पट्टे जारी करवाने की एवज में दो दलालों के जरिए रिश्वत मांगी गई थी। सुशील के साथ एसीबी ने दलाल नारायण सिंह व अनिल दुबे को भी गिरफ्तार किया था। मेयर के घर से तलाशी में एसीबी के पट्टे की फाइल मिली थी। इसके साथ ही 40 लाख रुपए भी मिले थे। वहीं, नारायण सिंह के घर से भी 8.95 लाख रुपए मिले थे।

जांच के बाद आई भूमिका सामने

एसीबी की जांच के बाद तीनों आरोपियों को जेल भेज दिया था। एसीबी जांच में महापौर मुनेश की भूमिका सामने आई है। नवंबर 2023 में एसीबी ने मुनेश के बयान लिए थे। मुनेश के बयान के बाद जांच अधिकारी राजेन्द्र नैन (एएसपी) की रिपोर्ट पर पति-पत्नी के खिलाफ चालान पेश करने का निर्णय लिया।

चालान पेश करने के लिए एसीबी ने सरकार (स्थानीय निकाय आयुक्त) से इजाजत मांगी है। स्थानीय निकाय आयुक्त ने कार्रवाई की फाइल मिलने के बाद एसीबी को चर्चा के लिए बुलाया है। इसमें एसीबी को निकाय आयुक्त को जांच के बिन्दु समझाने होंगे और बताया होगा की एसीबी ने किन सबूतों पर मेयर


को आरोपी माना हैं।

कार्रवाई की स्वीकृति मिली तो जेल जाएंगी मेयर

एसीबी को मेयर मुनेश गुर्जर पर जांच की स्वीकृति मिलती है तो पद जाना और जेल जाना तय है। एसीबी के पास सभी सबूत है, जिससे पता चलता है कि मुनेश की स्वीकृति के बाद ही पट्टे की फाइलें घर पहुंची थी। पैसा लिया गया था। अब तक ऐसे चला घटनाक्रम दरअसल, 4 अगस्त 2023 को एसीबी की कार्रवाई के बाद 5 अगस्त को स्वायत्त शासन विभाग ने मुनेश गुर्जर को मेयर और पार्षद पद से निलंबित कर दिया। 23 अगस्त को मुनेश को कोर्ट से राहत मिली और मुनेश महापौर की कुर्सी पर फिर बैठ गईं। 1 सितंबर को राज्य सरकार ने मुनेश गुर्जर को निलंबित करने का फैसला वापस ले लिया।

22 सितंबर को फिर निलंबित किया गया था। दोबारा निलंबन के आदेश के खिलाफ मुनेश गुर्जर ने 26 सितंबर को हाईकोर्ट में चुनौती दी थी। याचिका में मुनेश ने कोर्ट से कहा था कि सरकार ने एक बार फिर उन्हें कानून से विपरीत व तथ्यों से परे जाकर निलंबित किया है। वे दिसंबर 2023 में फिर मेयर बन गई थीं।

डीपफेक के खिलाफ डिजिटल इंडिया बिल लागूगी सरकार: शाह-सचिन-रश्मिका के फेक वीडियो आए थे; मोदी बोले थे- AI जनेरेटेड कंटेंट्स पर वाटरमार्क जरूरी



24 न्यूज अपडेट

नई दिल्ली. आर्टिफिशियल इंटेलिजेंस (AI) से जनरेट किए गए डीपफेक वीडियो और कंटेंट पर रोक लगाने के लिए मोदी सरकार डिजिटल इंडिया बिल लाने वाली है। इंडिया टुडे की रिपोर्ट के मुताबिक, इस विधेयक में AI टेक्नोलॉजी के बेहतर उपयोग और तरीकों पर चर्चा होगी। सूत्रों के मुताबिक, सरकार इस बिल के लिए विपक्षी दलों का समर्थन लेने की भी कोशिश करेगी। 24 जून से शुरू हो रहे 18वीं लोकसभा के पहले सत्र में सबसे पहले नए सांसदों का शपथ ग्रहण और राष्ट्रपति का अभिभाषण होगा। इसी सत्र में सरकार पूर्ण बजट भी पेश करेगी। सूत्रों के मुताबिक, बजट के अलावा सत्र में डिजिटल इंडिया बिल पर भी बहस हो सकती है। इस बिल में सोशल मीडिया पर जारी होने वाले वीडियो को रेगुलेट करने का भी प्रावधान हो सकता है।

PM नरेंद्र मोदी ने 28 मार्च को माइक्रोसॉफ्ट

के को-फाउंडर बिल गेट्स को दिए एक इंटरव्यू में डीपफेक वीडियो के खतरे को बताया था। मोदी ने कहा था- AI अच्छी चीज है, लेकिन अगर यह सही ट्रेनिंग के बिना किसी को दिया जाता है तो इसका दुरुपयोग होने की आशंका है।

मोदी ने कहा- भारत जैसे लोकतांत्रिक देश में कोई भी डीपफेक का इस्तेमाल कर सकता है। इसलिए AI जनेरेटेड कंटेंट्स पर वाटरमार्क होना चाहिए, ताकि लोगों को पता चले कि यह AI जनेरेटेड है। इससे कोई गुमराह नहीं होगा। एक्ट्रेस रश्मिका मंदाना, सचिन तेंदुलकर और गृह मंत्री अमित शाह तक के डीपफेक वीडियो आ चुके हैं।

ऐसे होंगे नए नियम: फेक कंटेंट जहां अपलोड होगा, उस प्लेटफॉर्म को भी जिम्मेदार मानेंगे डीप फेक कंटेंट मिलते ही कोई भी FIR करा सकता है। विक्रिम और उसकी तरफ से नियुक्त व्यक्ति को भी केस दर्ज कराने के अधिकार होंगे।

सोशल मीडिया प्लेटफॉर्म यूजर्स से यह शपथ लेगा कि वह डीपफेक कंटेंट नहीं डालेगा। प्लेटफॉर्म अपने यूजर्स को इस संबंध में अलर्ट मैसेज देंगे। सहमति के बाद ही यूजर अकाउंट एक्सेस कर सकेगा।

डीप फेक कंटेंट को 24 घंटे में हटाना होगा। जिस यूजर ने कंटेंट अपलोड किया है, उसका अकाउंट बंद कर सूचना दूसरे प्लेटफॉर्म को देनी होगी, ताकि आरोपी वहां अकाउंट न बना सके।



संपादकीय: जनसंख्या विस्फोट की आंखमिचौली

एक अजीब विरोधाभास जनसंख्या के संदर्भ में है। आम लोग इसकी बढ़ती रफ्तार का नकारात्मक नतीजा महसूस कर रहे हैं। पर विशेषज्ञों की एक टोली बढ़ी और बढ़ती हुई जनसंख्या को समृद्धि का कारक और भविष्य बताती है। वे आंकड़ों से ऐसा खेलते हैं कि भय पैदा हो जाता है कि जनसंख्या नियंत्रण से कहीं भविष्य में श्रमशक्ति कम न हो जाए। एक दूसरा पक्ष भी जनसंख्या विमर्श को ऐतिहासिक रूप से प्रभावित करता रहा है, वह है सांप्रदायिक हस्तक्षेप। जब भी इसके विस्फोट की बात की जाती है, एक दूसरे प्रकार के विशेषज्ञ कूद पड़ते हैं और इसे अल्पसंख्यकों से जोड़कर पूरे विमर्श को सांप्रदायिक रूप दे देते हैं। यानी मोमबत्ती दोनों सिरों से जला दी जाती है। अंततः समस्या पर बिना ठंडे दिमाग से विचार विनिमय किए, इसे बीच में ही छोड़ दिया जाता है। कभी भी इस पर निरंतरता और विवेक के साथ चिंतन नहीं हुआ। राज्यसभा में 2023 में दो दिनों की बहस जरूर हुई, पर नतीजा ढाक के तीन पात ही रहा। जनसंख्या आज के दिन कितनी है, इसे प्रामाणिकता के साथ कहना कठिन है। 2011 की जनगणना को आधार मानकर हम 140 करोड़ की आबादी वाला देश बन चुके हैं। जो दो तर्क इसके पक्ष में दिए जाते हैं, वे भ्रमित अधिक करते हैं। पहला, यह देश को युवा शक्ति वाला बनाता है। यह देश की विकास प्रक्रिया में सबसे बड़ा योगदान है। दूसरा, जनसंख्या वृद्धि अब 'हम दो हमारे दो' के स्तर यानी विस्थापन दर पर पहुंच गई है, इसलिए इसे विस्फोट कहना अनुचित है। दोनों ही तर्क अर्द्धसत्य पर आधारित हैं। दुनिया के अनेक देशों, विशेषकर विकसित देशों में भारतीय श्रम की मांग है। उन्नीसवीं शताब्दी में तीस हजार भारतीय श्रमिक केनिया भेजे गए थे। तब और अब हम उसी परंपरा को अपनी बढ़ी जनसंख्या का लाभकारी पक्ष देख रहे हैं। कोई भी सभ्य समाज अपने लोगों को श्रमिक बनाकर दूसरी राष्ट्रीयताओं की शरण में नहीं भेजता है। यह लाचारी की स्थिति होती है। बहुराष्ट्रीय कंपनियों की हमेशा एक शर्त रहती है, वह है सस्ते श्रम की उपलब्धता। यानी जहां जनसंख्या अधिक होगी, श्रमिक मोल तोल की स्थिति में नहीं रहता है। वह दूसरों की शर्तों पर श्रम देता है। भारत और बांग्लादेश इन बड़े आर्थिक प्रतिष्ठानों के लिए अनुकूल माने जाते हैं। जनसंख्या वृद्धि सिर्फ संसाधनों पर बोझ नहीं है। पूरी दुनिया में 1996 से संसाधनों और जनसंख्या का अनुपात निकाला जाता है। इसे 'इकोलोजिकल पर-फुटप्रिंट' कहते हैं। यानी एक देश के लोगों को जीवन शैली में कितना संसाधन चाहिए। यह अनुपात भारत में नकारात्मक है। यह क्रम बना रहा, तो पीढ़ियों के हक के

संसाधन को हम कुछ दशकों में उपभोग कर उन्हें अस्तित्व संघर्ष के लिए छोड़ देंगे। दूसरा पक्ष कम महत्वपूर्ण नहीं है। निश्चित तौर पर जनसंख्या वृद्धि औसत रूप में विस्थापन दर के पास है। मगर वृद्धि दर क्षेत्र और समुदायों के बीच एक समान नहीं है। किसी भी राष्ट्र में जनसंख्या का असंतुलन अनेक जटिलताएं पैदा करता है। इसका ऐतिहासिक पक्ष हमारे सामने है। 1901 और 1911 की जनगणना में यह उभर कर आया था। बंगाल की जनसंख्या में हिंदुओं और मुसलिमों में दोगुने के अंतर के बावजूद 1891 से 1901 में कुल जनसंख्या वृद्धि में योगदान बराबर था। हिंदुओं और मुसलिमों की संख्या क्रमशः अठारह लाख छियासी हजार और सत्रह लाख पैंतीस हजार थी। 1901 के जनगणना आयुक्त रिज्ले ने इस वृद्धि पर टिप्पणी की कि यह प्रांत में संतुलन बिगाड़ देगा। फिर विमर्श शुरू होना स्वाभाविक था। इस दौरान कांग्रेस के अध्यक्ष रह चुके सुरेंद्रनाथ बनर्जी द्वारा संपादित अखबार 'बंगाली' में कर्नल यूएन मुखर्जी का लेख इस विषय पर छपा, जो बाद में 'डाइंग रेस' (मृतप्राय जाति) के नाम से प्रकाशित हुआ। इसने रचनात्मक प्रभाव डाला। इसका प्रभाव इतना पड़ा कि स्वामी श्रद्धानंद ने कांग्रेस की राजनीति से 1913 में अवकाश लेकर इस विषय पर अध्ययन शुरू कर दिया। फिर उनकी प्रसिद्ध पुस्तक 'हिंदू आर्गनाइजेशन सेवियर आफ डाइंग रेस' 1926 में प्रकाशित हुई। मुखर्जी से हिंदू जातियों के कुलीनों को असंवेदनशील और सरोकार विहीन बताते हुए सामाजिक-आर्थिक विषमता पर चोट की। जिस प्रश्न को उन्होंने उठाया, वही 1911 की जनगणना में प्रमुखता से उभरा। तब जनगणना आयुक्त ईए गेट थे। उन्होंने हिंदुओं के विरोधाभास के आधार पर एक प्रश्नावली तैयार की, जिसे गेट सर्कुलर कहा गया। इसके आधार पर जनगणना होती। पर मुखर्जी की पुस्तक 'हिंदुज्म आफ्टर कमिंग सेन्सस' ने सरकार को सर्कुलर वापस लेने के लिए बाध्य कर दिया। जिस गंभीरता और सकारात्मक नीयत से बीसवीं शताब्दी में जनसंख्या असंतुलन पर बहस हुई, वह आज समाप्त हो चुकी है। तब औपनिवेशिक शासन था, जिसका अपना स्वार्थ था। 1911 की जनगणना में गर्व के साथ बताया गया था कि पंजाब में चालीस हजार हिंदुओं का इस्लाम में और एक लाख बीस हजार का ईसाई में धर्मांतरण हुआ। स्वतंत्र भारत में विमर्श का आधार सामाजिक क्षेत्रीय संतुलन और पीढ़ियों का पेट भरने के लिए संसाधन की उपलब्धता होनी चाहिए। कानून बने या न बने, स्वस्थ और भागीदारी पर आधारित बहस से भी आधी समस्या का समाधान हो सकता है।

सीनियर टीचर एजाम में उदयपुर के परीक्षा केंद्रों पर फोटो बदलकर बैठाया डमी कैंडिडेट, पोस्टिंग से पहले पकड़ा गया, सांचोर का है कैंडिडेट, उदयपुर में एजाम, ज्ञान मंदिर सेक्टर 4 और द स्टनवार्ड सीनियर सेकेंडरी स्कूल में दी थी डमी ने परीक्षा



24 न्यूज़ अपडेट

24 न्यूज़ अपडेट. उदयपुर। बहु चर्चित राया मटाटा 24 न्यूज़ अपडेट उदयपुर। राजस्थान लोक सेवा आयोग ने सीनियर टीचर भर्ती एजाम में उदयपुर के परीक्षा केंद्रों पर डमी कैंडिडेट

बैठाकर परीक्षा पास करने का सनसनीखेज मामला पकड़ा है। परीक्षा की प्रथम सूची में कैंडिडेट का नाम नहीं था मगर जब कुछ अभ्यर्थियों ने ज्वाइनिंग नहीं दी तो मेरिट में नीचे के अभ्यर्थियों का नाम आ गया। इसके बाद जब आयोग ने नए प्रत्याशियों को पोस्टिंग देने के लिए दस्तावेज की जांच करने बुलाया तो इस दौरान अलग-अलग फोटो लगाने का फर्जीवाड़ा पकड़ा गया। इस मामले में मुख्य प्रत्याशी सांचोर का मंगलाराम (35) पुत्र भाखराराम पकड़ा गया है। वह डीएस ढाणी, हेमागुड़ा, चितलवाना सांचौर का रहने वाला है। उसने सामाजिक विज्ञान सीनियर टीचर के लिए ऑनलाइन आवेदन किया था। जब आवेदन फार्म, एडमिट कार्ड व उपस्थिति पत्रक की जांच की तो अलग-अलग फोटो

मिले। आयोग ने अजमेर के सिविल लाइन थाने में मामला दर्ज कराया। बताया गया कि मंगलाराम का परीक्षा केंद्र उदयपुर आया था। मंगलाराम और उसके डमी प्रत्याशी ने सामान्य ज्ञान और मुख्य परीक्षा अलग-अलग सेंटरों पर दी थी। सिविल लाइन पुलिस ने जीरो नम्बर एफआईआर दर्ज कर अब उदयपुर एसपी को रिपोर्ट भेजी है। आयोग के अनुभाग अधिकारी नमन शर्मा ने सिविल लाइन थाने में रिपोर्ट दर्ज कराई। इस रिपोर्ट में बताया गया है कि राजस्थान लोक सेवा आयोग अजमेर की ओर से सीनियर टीचर (माध्यमिक शिक्षा विभाग) प्रतियोगी परीक्षा-2022 के लिए 5 अप्रैल 2022 को विज्ञापन जारी किया गया था। इसके लिए 11 अप्रैल से 10 मई 2022 तक आवेदन मांगे गए। बाद में इसकी डेट बढ़ाकर 14 मई 2022 कर दी गई। इस परीक्षा के लिए सांचौर निवासी कैंडिडेट मंगला राम ने सामाजिक विज्ञान के लिए ऑनलाइन आवेदन किया। मंगलाराम की परीक्षा 21 दिसम्बर 2022 को सामान्य ज्ञान विषय की सुबह की पारी में थी व दोपहर की पारी में सामाजिक विज्ञान की परीक्षा का सेंटर ज्ञान मंदिर सीनियर सेकेंडरी स्कूल सेक्टर-4 उदयपुर था। परीक्षा स्थगित हो गई। इसे 30 जुलाई 2023 को फिर से आयोजित कराया गया। 30 जुलाई को हुई परीक्षा का सेंटर द स्टनवार्ड सीनियर सेकेंडरी स्कूल यूनिवर्सिटी रोड उदयपुर आया।

इस परीक्षा के बाद दो गुना सफल कैंडिडेट्स की सूची 31 अगस्त 2023 को आई तो उसकी पात्रता जांच 4 सितम्बर 2023 से 14 सितम्बर 2023 तक हुई। मंगलाराम 14 सितम्बर 2023 को आयोग में आया। पात्रता जांच में सफल रहा और 5 दिसम्बर 2023 को मुख्य व आरक्षित सूची जारी की गई। इसमें कैंडिडेट की नियुक्ति के लिए अनुशंसा कर दी गई। अभ्यर्थी मंगलाराम मुख्य सूची में नहीं आया व आरक्षित सूची में आया। निदेशक, बीकानेर (माध्यमिक शिक्षा विभाग) द्वारा मुख्य सूची में नॉन जॉइनर रहे अभ्यर्थियों के संबंध में पत्र भेजकर नॉन जॉइनर रहे अभ्यर्थियों के स्थान पर आरक्षित सूची से नाम पिकअप किए जाने का अनुरोध किया। इसके फलस्वरूप आयोग द्वारा 5 जून 2024 को पिकअप सूची जारी की। इसमें मंगलाराम चयनित हो गया। इसका विस्तृत आवेदन पत्र अभ्यर्थी की ओर से चप्पा की गई फोटो एवं परीक्षा के समय परीक्षा केन्द्र पर अभ्यर्थी की ओर से प्रस्तुत उपस्थिति पत्रक पर चप्पा की गई फोटो का मिलान किया गया तो दोनों फोटो में अंतर मिला। अभ्यर्थी मंगला राम ने 21 दिसम्बर 2022 को प्रथम सत्र एवं द्वितीय सत्र तथा सामान्य ज्ञान की 30 जुलाई 2023 को फिर से आयोजित परीक्षा में किसी अन्य डमी अभ्यर्थी को बैठाया। पुलिस ने मामला उदयपुर का होने के कारण जीरो नम्बर एफआईआर दर्ज की।

भगवान द्वारिकाधीश ने राधा, रुक्मणि के साथ भरा मायरा



24 न्यूज़ अपडेट

24 न्यूज़ अपडेट. उदयपुर। राष्ट्र भारती एकेडमी,नेला रोड,सेक्टर 14 में श्री पुष्कर दास महाराज के द्वारा चल रही संगीतमय नानी बाई के मायरे की कथा में पूर्णाहुति में चौथे दिन कहा कि साधु हो जाना व साधु बन जाने में बहुत फर्क हे स अगर हमारे घट में दया भाव आ जाएं तो यही संतत्व है। अधिकांश भक्त गृहस्थी में ही हुए हे स जो परमात्मा से जुड़ा होगा वही कथा,सत्संग में आता है। मायरे की कथा को आगे बढ़ाते हुए कहा की नरसी जी को भक्ति मार्ग में कही जगह मान अपमान का सामना करना पड़ा स नरसी जी भजन करते हुए नगर अंजार के बाजार पहुंचे स ब्याही जी के वहा से एक व्यक्ति नरसी जी के पास आकर कहता है आपके डेरे में ठाकुर सांवल सेठ आए हैं। नरसी जी दौड़े दौड़े अपने डेरे में पहुंचते हे परंतु वहा भगवान नहीं थे। नरसी जी अश्रु धारा बहाते हुए बोलने लगे सांवरिया किस रे दिशा वर नाटो स आगे नानी बाई के ससुराल के घर के बड़े चौक में मायरा भरने की तैयारिया की गई। भरी सभा के बीच भगवान द्वारिकाधीश ने रुक्मणिजी के साथ नानी बाई को चुंदड़ी ओढ़ाई और मायरा भरा । अंत में भगवान द्वारकाधीश,राधा रुक्मणि और नरसी जी की सुंदर झांकी का मंचन किया गया। महाआरती की गई और पूरा प्रांगण जयकारों से गूंज उठा स प्रारंभ में संस्थापक धर्मनारायण जोशी, विजय प्रकाश विप्लवी ने अतिथियों का स्वागत किया। अतिथियों में सांसद मन्नालाल रावत, उपमहापौर, पारस सिंघवी, पूर्व महापौर चन्द्रसिंह कोठारी, रजनी डांगी, डॉ. शिवसिंह सारंगदेवोत व डॉ . जे.के. छापरवाल, भाजपा नेता दिनेश भट्ट, नरेश पूर्बिया, डॉ. कुंजन आचार्य व यशवंत पालीवाल ने दीप प्रज्वलन व तुलसी जल सिंचन करके कथा का शुभारंभ किया।

पावडिया हनुमान मंदिर से पानी की मोटर-केबल चोरी:4 महीने में 5वीं बार चोरी, पुलिस के कार्रवाई नहीं करने पर लोगों ने जताया आक्रोश



24 न्यूज़ अपडेट

डूंगरपुर.बिछीवाड़ा थाना क्षेत्र के छापी पावडिया हनुमान

मंदिर में 4 महीने में 5वीं बार चोरी की वारदात हुई। चोर मंदिर से पानी की मोटर, केबल और रस्सी चुराकर ले गए। मामले में पुलिस ने चोरी का केस दर्ज करते हुए बदमाशों की तलाश शुरू कर दी है। पावडिया हनुमान मंदिर छापी के पुजारी भूपेश पंड्या पुत्र निर्भयराम पंड्या समेत गांव के सभी लोगों ने रिपोर्ट दर्ज करवाई है। गांव के लोगों ने बताया- पावडिया हनुमान मंदिर में मार्च महीने से लेकर अब तक 5 बार चोरी की वारदात हुई है। शनिवार रात को चोरों ने मंदिर परिसर में लगी पानी की मोटर, 280 फीट केबल और रस्सी चुराकर ले गए। रविवार सुबह मंदिर में

पूजा करने गए तब चोरी का पता लगा। बोरवेल से पानी की मोटर के साथ ही चोर केबल और रस्सी भी चुराकर ले गए थे। वारदात के बाद गांव के लोग इकट्ठे हो गए। लोगों ने मंदिर में हर महीने चोरी की वारदात पर आक्रोश जताया। लोगों ने कहा- 12 मार्च, 5 अप्रैल, 7 मई को चोरी की वारदात हुई थी। पुलिस अब तक एक भी वारदात का खुलासा नहीं कर सकी है। जिस वजह से चोरों के हौसले बुलंद है। वहीं, मंदिर में लगातार चोरी से लोगों की आस्था को ठेस पहुंची है। पुलिस ने मामले में केस दर्ज करते हुए चोरों की तलाश शुरू कर दी है।

पुलिस ने अभियान चला कर दो दिन में पकड़े 24 अपराधी



24 न्यूज अपडेट

24 न्यूज अपडेट उदयपुर। जिला पुलिस अधीक्षकयोगश गोयल के निर्देशानुसार अतिरिक्त पुलिस अधीक्षक खेरवाड़ा अंजना सुखवाल और वृत्ताधिकारी वृत्त ऋषभदेव राजीव राहर जिला उदयपुर के निकट पर्यवेक्षण में दिलीप सिंह झाला थानाधिकारी पुलिस थाना खेरवाड़ा के नेतृत्व में जिला पुलिस अधीक्षक उदयपुर द्वारा चलाये जा रहे चोरी, लूट व डकैती जैसे संगीन अपराधों में चालानशुदा अपराधियों के धरपकड़ अभियान के तहत 15 व 16 जून को थाना हाजा स्तर पर विभिन्न टीमों द्वारा उपरोक्त दिवसों में पूर्व के चालानशुदा अपराधियों की धरपकड़ के प्रयास कर 2 दिन में 24 शांति चालानशुदा अपराधियों को डीटेन कर पूछताछ की जाकर कार्यवाही की गयी। थानाधिकारी दिलीप सिंह झाला ने विगत 6 वर्षों के गंभीर अपराधों में चालानशुदा अपराधियों की सूची तैयार कर बीट वार्ड कुल तीन टीमों का गठन कर, बीट कानि व बीट अधिकारियों की मुखबिरी से सुबह 4 बजे से दबिशें दी जाकर 24 चालानशुदा अपराधियों को डीटेन किया गया।

अवैध रूप से बजरी परिवहन करते ट्रैक्टर ट्रॉली जब्त



24 न्यूज अपडेट

24 न्यूज अपडेट उदयपुर। राज्य सरकार के निर्देशों पर अवैध खनन / निर्गमन/भण्डारण के विरुद्ध प्रभावी कार्यवाही

करने के लिए सघन अभियान के तहत आज महानिदेशक पुलिस राजस्थान व पुलिस अधीक्षक उदयपुर के निर्देशों के क्रम में पुलिस थाना ओगणा के थानाधिकारी अजयराजसिंह व उनकी टीम द्वारा थाना क्षेत्र के ओडा चौराहे पर मुखबिरी की सूचना पर एक ट्रैक्टर फार्मट्रेक चैम्पियन नं आर जे 27 आर बी 1340 की ट्रॉली में बिना रॉयल्टी वाहन के बिना दस्तावेज चार टन अवैध बजरी परिवहन करने पर ट्रैक्टर को अजीतसिंह पिता रामसिंह जाति गरासिया राजपुत उम्र 25 साल निवासी साहीवाड़ा के कब्जे से धारा 207 एमवी एक्ट में जब्त किया एवं अवैध बजरी परिवहन बिना रॉयल्टी के करने के संदर्भ में खनन विभाग उदयपुर को कार्यवाही करने के सम्बन्ध में पृथक से सूचना दी गई। पुलिस टीम में अजयराज सिंह उ. नि. थानाधिकारी पुलिस थाना ओगणा, गणपतसिंह कानि, दिनेश कुमार कानि, भेरुराम चालक शामिल थे।

बांसवाड़ा आनंदपुरी का 15 साल का बच्चा गोगुंदा डैम में डूबा



24 न्यूज अपडेट

24 न्यूज अपडेट उदयपुर। उदयपुर के गोगुंदा थाना क्षेत्र में रविवार दोपहर 1 बजे पुलिस कंट्रोल रूम से सूचना मिली कि डैम में एक बच्चा करीब 15 वर्षीय के डूब जाने की सूचना पर राजस्थान नागरिक सुरक्षा विभाग उदयपुर के उप नियंत्रक गितेश मालवीया के आदेश पर तत्काल रेस्क्यू टीम का गठन कर मौके के लिए रवाना किया गया। टीम ने मौके पर पहुंचे करीब 2 घंटे की कड़ी मेहनत कर शव को ढूँढ निकाला। गोगुंदा पुलिस को सुपुर्द किया। टीम में वाहन चालक महेंद्र सिंह मसानी गोताखोर विपुल चौधरी पुरुषोत्तम कुमावत हीरालाल प्रजापत रवि शर्मा बने सिंह गुर्जर मुकेश सेन आदि मौजूद रहे। टीम में विपुल चौधरी की अहम भूमिका रही मृतक की पहचान सुमित निवासी बांसवाड़ा आनंदपुरी के रूप में हुई है।

राजस्थान में फूट-गुटबाजी के कारण बीजेपी 11 सीटें हारीं: बैठक में नेता बोले- बहुत सी जगहों पर अपनों ने हरवाया, ग्राउंड पर सब कुछ ठीक नहीं था



24 न्यूज अपडेट

जयपुर. लोकसभा चुनाव में 11 सीटों पर हुई बीजेपी की हार के पीछे पार्टी की आपसी फूट और गुटबाजी बड़ा कारण रही है। अब तक स्थानीय नेताओं से आए फीडबैक में सामने आया है कि ग्राउंड पर सब कुछ ठीक नहीं था। वरिष्ठ नेताओं के सामने हारे हुए उम्मीदवारों और फील्ड पर काम कर रहे नेताओं ने एक-एक करके हार के कारण गिनाए।

कई उम्मीदवारों ने प्रदेश प्रभारी, प्रदेशाध्यक्ष और वरिष्ठ नेताओं के सामने अपना दर्द जाहिर करते हुए कहा- बहुत सी जगहों पर अपनों ने हरवाया है। पार्टी को ऐसे नेताओं के बारे में चुनाव के वक्त ही बता दिया था, लेकिन इसके बाद भी सुधार नहीं हुआ। नेताओं ने अंदरखाने

साथ रहने का नाटक किया, लेकिन उनके समर्थकों ने पार्टी को हरवाने में दिन-रात एक कर दिया।

जयपुर बीजेपी मुख्यालय में पार्टी के नेताओं ने 2 दिन (शनिवार-रविवार) में 14 घंटे बैठक करके 11 सीटों पर हार की समीक्षा की। रविवार को बैठक

खत्म होने के बाद प्रदेश चुनाव प्रभारी विनय सहस्त्रबुद्धे ने कहा- बैठक में पार्टी की रीति और पद्धति के अनुसार मंथन किया गया।

हार की जिम्मेदारी कौन लेगा, इस सवाल पर सहस्त्रबुद्धे ने कुछ भी नहीं कहा। उन्होंने केवल इतना कहा कि पार्टी के सामने आने वाले समय में कई चुनौतियां हैं। उपचुनाव में किस तरह से पुख्ता तैयारी की जाए, इसे लेकर भी बैठक में चर्चा की गई है। बीजेपी मुख्यालय में बैठक के पहले दिन सीएम भजनलाल शर्मा, चुनाव प्रभारी विनय सहस्त्रबुद्धे, प्रदेशाध्यक्ष सीपी जोशी, सह प्रभारी विजया राहटकर ने सीटवार हारे हुए लोकसभा उम्मीदवारों, विधायकों और स्थानीय नेताओं के साथ कारणों पर फीडबैक लिया।

पहले दिन टोंक-सवाई माधोपुर, दौसा, झुंझुनूं, नागौर, सीकर, चूरू और बाड़मेर सीट पर हार के कारणों का स्थानीय नेताओं से फीडबैक लिया गया। आज (रविवार को) बांसवाड़ा, करौली-धौलपुर, भरतपुर और श्रीगंगानगर सीट पर हार की समीक्षा की गई। सीएम भी आज की मीटिंग में कुछ देर के लिए पहुंचे थे। हवा का रुख भांपने में फेल हुए, कांग्रेस के नरेटिव से भारी नुकसान हार के कारणों की समीक्षा में सभी सीटों पर तीन से चार बातें कॉमन रहीं। ज्यादातर नेताओं ने यह माना है कि हवा का रुख भांपकर रणनीति बदलने में फेल साबित हुए।

कई सीटों पर तो शुरू में लग ही नहीं रहा था कि इस तरह का अंडर करंट है। लेकिन, जब प्रचार गति पकड़ने लगा तो इसका एहसास हुआ। तब तक देर हो चुकी थी।

नेताओं और उम्मीदवारों ने कहा- कांग्रेस ने जिस तरह एससी-एसटी आरक्षण खत्म होने का प्रचार किया। उसका समय पर जवाब नहीं दे सके। जब तक उसे काउंटर करना शुरू किया, तब तक देर हो चुकी थी। कांग्रेस के इस नरेटिव से एससी-एसटी वोटर में बहुत नुकसान हुआ। इसे काउंटर करने की कोशिश वोट में नहीं बदली।

ओवर कॉन्फिडेंस भी बना हार की वजह स्थानीय नेताओं ने तर्क दिया कि ओवर कॉन्फिडेंस भी हार का बड़ा कारण रहा। ग्राउंड पर बड़े-बड़े नेता नहीं भांप सके कि इस बार का चुनाव 2014 और 2019 से अलग था।

सलमान खान धमकी केस में मुंबई क्राइम ब्रांच ने राजस्थान के बूंदी से एक आरोपी को किया गिरफ्तार



24 न्यूज अपडेट

बूंदी. बॉलीवुड अभिनेता सलमान खान को जान से मारने की धमकी देने के मामले में राजस्थान के बूंदी जिले का कनेक्शन सामने आया है। मुंबई की क्राइम ब्रांच पुलिस ने सलमान खान धमकी केस में एक आरोपी को बूंदी के हिंडोली से गिरफ्तार किया है। पुलिस से उसे मुंबई लेकर जा रही है। वहां उससे पूछताछ

की जाएगी. बताया गया कि गिरफ्तार आरोपी लॉरेंस बिश्नोई गैंग से प्रभावित है. उसने पिछले दिनों एक यूट्यूब चैनल पर लॉरेंस बिश्नोई गैंग की चर्चा करते हुए सलमान खान की हत्या की योजना का जिक्र किया था।

एसपी हनुमान प्रसाद मीणा ने बताया कि मुंबई पुलिस की साइबर सेल टीम ने हिंडोली स्थित देव हॉस्टल में सर्च ऑपरेशन के लिए आई थी. मुंबई के साउथ साइबर सेल थाने ने आईटी एक्ट का एक मुकदमा दर्ज किया था, जिसमें आरोपी दबलाना थाना क्षेत्र के फजलपुर निवासी बनवारी पुत्र लटूर लाल गुर्जर को बनाया गया है. मुंबई पुलिस ने आरोपी की तलाशी के लिए हिंडोली पुलिस से मदद मांगी थी. उसके बाद आरोपी बनवारी गुर्जर को मुंबई की साइबर सेल पुलिस ने गिरफ्तार कर लिया है।

हिंडोली थाना अधिकारी पवन मीणा ने बताया कि मुंबई पुलिस के अनुसार आरोपी बनवारी ने

बीते दिनों यूट्यूब चैनल 'अरे छोड़ो यार' पर एक वीडियो के जरिए लॉरेंस बिश्नोई गैंग के बारे में चर्चा की थी. उस दौरान उसने फिल्म अभिनेता सलमान खान की हत्या की योजना का भी जिक्र किया था. बस यहीं से वो मुंबई पुलिस की नजरों में आ गया।

युवक गैंगस्टर लॉरेंस बिश्नोई से प्रभावित : सलमान खान धमकी केस की जांच में जुटी मुंबई क्राइम ब्रांच ने उसके खिलाफ मामला दर्ज किया है. प्रारंभिक जांच में सामने आया है कि आरोपी कुख्यात गैंगस्टर लॉरेंस बिश्नोई गैंग से प्रभावित है. बनवाली लाल किस हद तक इस मामले में शामिल है. फिलहाल इसका खुलासा नहीं हो पाया है. इससे पहले भी सलमान खान धमकी केस का राजस्थान से एक और कनेक्शन सामने आ चुका है. वो कनेक्शन राजस्थान के कुख्यात गैंगस्टर रहे आनंदपाल गैंग से जुड़ा हुआ है।

खाजूवाला विधायक को हार्ट अटैक: डॉ. विश्वनाथ मेघवाल के सीने में सुबह छह बजे से दर्द था, 90 परसेंट ब्लॉक थी आर्टरी



24 न्यूज अपडेट

बीकानेर.खाजूवाला विधायक और पूर्व संसदीय सचिव डॉ. विश्वनाथ मेघवाल को रविवार सुबह हार्ट अटैक आया। उन्हें तुरंत परिजन पीबीएम अस्पताल में स्थित हल्दीराम हार्ट केयर सेंटर लेकर गए। जहां उन्हें स्टेंट लगाया गया है। विधायक डॉ. विश्वनाथ अब खतरे से बाहर बताए जा रहे हैं। सुबह सीने में दर्द उठा डॉ. मेघवाल की पत्नी विमला मेघवाल ने दैनिक

भास्कर को बताया कि रविवार सुबह छह बजे से उन्हें सीने में दर्द महसूस हुआ था और घबराहट और पसीना आने की शिकायत थी। वे स्वयं एमबीबीएस डॉक्टर हैं, ऐसे में उन्हें स्वास्थ्य गड़बड़ लगा तो परिजनों को सूचना दी। स्वयं उन्होंने ही अस्पताल चलने और इसीजी करने की सलाह दी। काडियोलॉजिस्ट डॉ. पिटू नाहटा को सूचना दी गई। मेघवाल के अस्पताल पहुंचते ही वहां इसीजी की गई। जिसमें अंतर पाया गया। इस पर उन्हें तुरंत कैथ लेब में लिया गया। जहां डॉ. पिटू नाहटा ने तुरंत एंजियोग्राफी की। इसमें करीब नब्बे फीसदी आर्टरी ब्लॉक पाई गई। स्थिति खतरनाक देखते हुए डॉ. विमला मेघवाल से चर्चा के बाद हाथों हाथ स्टेंट लगाया गया। उन्हें कुछ दिन आराम करने की सलाह दी गई है। माना जा रहा है कि एक-दो दिन हल्दीराम सेंटर पर रहने के बाद उन्हें जयपुर रेफर किया जा सकता है। फिलहाल उन्हें किसी से भी मिलने की इजाजत नहीं दी जा रही है। कोलायत विधायक अंशुमान सिंह भाटी व उनके कुछ

परिजन ही मेघवाल से मिल सके हैं।

हो सकता था कार्डियक अरेस्ट

हल्दीराम अस्पताल के डॉ. पिटू नाहटा ने बताया कि मेन आर्टरी में ब्लॉकेज के कारण डॉ. मेघवाल की स्थिति क्रिटिकल थी। उन्हें तुरंत इलाज की जरूरत थी, अगर ऐसा नहीं होता तो कार्डियक अरेस्ट हो सकता था। ऐसे में तुरंत एक स्टेंट लगाया गया है। जिसके बाद उनकी स्थिति नियंत्रण में है।

पेशे से डॉक्टर हैं

डॉ. विश्वनाथ मेघवाल स्वयं एमबीबीएस डॉक्टर हैं। पहले वो बीकानेर शहर के कई अस्पतालों में डॉक्टर रह चुके हैं। बाद में उनका स्थानान्तरण खाजूवाला कर दिया गया। डॉक्टर्स एसोसिएशन की राजनीति करते हुए उन्होंने खाजूवाला से ही भाजपा का टिकट मांग लिया और सरकारी सेवा से त्यागपत्र दे दिया। पहला चुनाव भी उन्होंने गोविन्दराम मेघवाल को ही हराया था।

कुवैत में सड़कों पर रात बिता रहे हैं प्रवासी राजस्थानी, नहीं मिल रहे किराए पर कमरे, आग लगने के हादसे के बाद खाली कराई जर्जर इमारतें तो सड़क पर आए अप्रवासी राजस्थानी



24 न्यूज अपडेट

24 न्यूज अपडेट. बांसवाड़ा। राजस्थान के बड़ी संख्या में मजदूर कुवैत के शहरों में सड़कों पर रात बिताने को मजबूर हैं। इस्तिक्लाल इलाके में रहने वाले बांसवाड़ा के लोगों ने बताया कि अग्निकांड के बाद सरकार बहुत ज्यादा सख्त हो गई है और पुरानी व असुरक्षित इमारतें खाली करा रहे हैं। ऐसे में उनका सामान बाहर सड़क पर रख दिया गया है। जिन इमारतों में प्रवासी रह रहे हैं वहां की बिजली काट दी गई है। इसके बाद इमारतों को खाली करने को कहा गया है। यहां पर बड़ी संख्या में राजस्थानी किराए पर रह रहे थे।

अब हालात यह हो गए हैं कि नए कमरे भी नहीं मिल रहे हैं। सामान सड़क पर ही पड़ा है और वे अब काम पर भी नहीं जा पा रहे हैं। फोटो या वीडियो सोशल मीडिया पर शेयर करने की मनाही है व यदि कर दिया तो उनके उपर गिरफ्तारी की तलावार लटक सकती है। कुवैत के शहर बेनिद अल गर के इस्तिक्लाल इलाके में बांसवाड़ा-डूंगरपुर के मजदूर बड़ी संख्या में रहते हैं। आपको बता दें कि कुवैत के मंगाफ शहर में 12 जून को 6 मंजिला इमारत में आग लग गई थी। हादसे में 49 मजदूरों की मौत हो गई थी। इनमें 45 मजदूर भारतीय थे। हादसे के से कुवैत में जर्जर इमारतों को खाली कराने का अभियान चल रहा है। एक कमरे में बड़ी संख्या में रहने वाले मजदूरों को निकाला जा रहा है। एक वीडियो में कुवैत म्यूनिसिपैलिटी का कर्मचारी भारतीय श्रमिकों को बाहर निकालने का आदेश दे रहा है। 12 जून को मंगाफ में अग्निकांड के बाद जर्जर इमारतों से मजदूरों को निकाला जा रहा है। शहर में प्लैट में रहने वाले लोग सुरक्षित हैं, लेकिन जर्जर पुरानी इमारतों में, छोटे गलियारों और कमरों में एक साथ 7-8 की संख्या में रहने वाले मजदूरों को निकाला जा

रहा है। इनके लिए कोई भी अस्थायी प्रबंध नहीं किए गए हैं। सड़क किनारे सामान रखकर ये लोग फुटपाथ पर ही रातें बिता रहे हैं। अग्निकांड के बाद सरकार सख्त है। पुरानी और असुरक्षित इमारतें खाली कराई जा रही हैं। कुवैत में राजस्थान के वागड़ क्षेत्र (बांसवाड़ा-डूंगरपुर) के करीब 5 हजार मजदूर काम करते हैं। सड़कों पर कितने मजदूर रहने को मजबूर हैं, इसका आंकड़ा सामने नहीं आया है, इनकी संख्या बढ़ती ही जा रही है। दूतावास भी खास मदद नहीं कर रहा है इस्तिक्लाल इलाके से भारतीय दूतावास महज एक किलोमीटर दूर है। कुछ इमारतें तो भारतीय दूतावास से केवल 500 मीटर दूर ही हैं। फिर भी मजदूरों के लिए कोई वैकल्पिक व्यवस्था नहीं की गई है। यहां भारतीय और अन्य एशियाई देशों के मजदूर रहते हैं। इलाके में किराए पर नए कमरे भी नहीं मिल रहे हैं। सामान सड़क पर पड़ा है। मजदूर गर्मी में भटक रहे हैं। मजदूरों की सैलरी इतनी नहीं है कि वो सिंगल रूम या प्लैट अफोर्ड कर पाए। एक रूम का किराया 150 से 200 दिनार है। एक कमरे में 5 से 10 लोग रहते हैं। प्रति मजदूर 20 से 30 दिनार का खर्च आता है।

आत्मोत्थान शिविर में तीसरे दिन भी शिविरार्थियों ने दिखाया उत्साह



24 न्यूज अपडेट

24 न्यूज अपडेट उदयपुर। मालदास स्ट्रीट जैन संघ के आंगन में छोटे-छोटे फूलों के जैसे जिन शासन के डेढ़ सौ बालक बालिकाओं ने जैन संस्कार शिविर आत्मोत्थान में भाग लिया शिविर प्रभारी अभिषेक जैन ने बताया की प्रथम चरण में परम पूज्य प्रन्यास प्रवर श्री निराग रत्न विजय जी महारासा ने अपनी प्रखर वाणी से बच्चों को मंत्र मुग्ध कर लिया और शिविर का आज का विषय था "रोल मॉडल" उन्होंने समझाया कि पापी रोल मॉडल होगा तो जीवन पापमय बनेगा पुण्यात्मा रोल मॉडल होगा तो जीवन पुण्यशाली बनेगा एवं इन सबसे बढ़कर यानी कि परमात्मा यदि हमारे रोल मॉडल होंगे तो हमारा जीवन परमात्मा मय बन जाएगा। कई बच्चों ने इससे प्रेरणा लेकर नित्य परमात्मा पूजन का संकल्प लिया ,द्वितीय चरण में परम पूज्य साध्वी वर्या कीर्ति रेखा श्री जी महाराज सा ने धार्मिक गतिविधियों को समझाया साथ ही सूत्र अध्ययन के बाद संगीतमय आरती ,छड़ी एवं स्तुति पंचम भाई द्वारा सिखाई गई और रश्मि नलवाया ,श्रद्धा जैन आदि पाठशाला की सभी गुरु जी ने धार्मिक हाउजी खेलाई। कार्यक्रम संचालिका डॉ. मनीषा लोढ़ा ने बताया कि उदयपुर में चलने वाली सभी 12 पाठशालाओं के टीचर्स उपस्थित थे।

खटीक व सोलंकी भारत-भूटान

समरसता रत्न अवार्ड 24 से सम्मानित



24 न्यूज अपडेट

24 न्यूज अपडेट उदयपुर। देवगढ़ क्षेत्र के युवा समाजसेवी कवि जसवंत लाल खटीक संस्थापक व प्रहलाद सिंह सोलंकी अध्यक्ष मिशन नींव सेवा संस्थान रतना का गुड़ा को समाजसेवा में उत्कृष्ट कार्य करने पर अंतरराष्ट्रीय समरसता मंच एवं राष्ट्रीय समता स्वतंत्र मंच के संयुक्त तत्वावधान में 15 जून को जयपुर में आयोजित समरसता सांस्कृतिक समन्वय सम्मेलन में मुख्य अतिथि सिविल लाइन विधायक गोपाल शर्मा , मुख्य सलाहकार महावीर प्रसाद टोरडी द्वारा साफा , शॉल , मैडल , स्मृति चिन्ह व प्रशस्ति पत्र से सम्मानित किया। द्वि राष्ट्रीय सांस्कृतिक समन्वय सम्मेलन व विचार प्रज्वलन कार्यक्रम में भारत और भूटान की आदर्श प्रतिभा को " भारत-भूटान समरसता रत्न अवार्ड 24 से सम्मानित किया गया। इस उपलब्धि पर , प्रकाश बोलीवाल , किशन रानीवाल , भैरू लाल भील , दिनेश भाटी व मिशन नींव की समस्त टीम ने हर्ष व्यक्त किया।

पुलिस पर पथराव कर भागे बदमाश, 3 कॉन्स्टेबल घायल बाइक पर स्टंटबाजी कर रहे युवकों को रोकने पर की बदतमीजी, मुख्य आरोपी गिरफ्तार



24 न्यूज अपडेट

डूंगरपुर. धंभोला थाना क्षेत्र में स्टंटबाजी कर रहे युवकों को रोकने का इशारा करने पर बदमाशों ने पुलिस पर ही पथराव कर दिया। पथराव में 3 कॉन्स्टेबल को चोट

आई हैं। वहीं, लोग पुलिसकर्मियों का बचाव करने तक नहीं आए। पथराव के बाद तीनों बदमाश भाग गए। मामले में पुलिस ने राजकार्य में बाधा का केस दर्ज करते हुए मुख्य आरोपी को हिरासत में ले लिया है। धंभोला थाना पुलिस के कॉन्स्टेबल जीतमल पुत्र हरजी मीणा की ओर से रिपोर्ट दर्ज करवाई गई है। जीतमल ने बताया- शनिवार शाम के समय वह थाने के बाहर तैनात था। इस दौरान एक बाइक पर 3 युवक स्टंटबाजी करते हुए आए। जिस पर उसने रोकने का इशारा किया, लेकिन बदमाशों ने बाइक नहीं रोकी ओर सागवाड़ा की तरफ जाने लगे। इस पर कॉन्स्टेबल जीतमल, कॉन्स्टेबल जयेश पाटीदार के रोशन पाटीदार ने 2 बाइक से बदमाशों का पीछा किया। कोपा मोड के पास जाते ही पुलिस ने बदमाशों की बाइक को रोकने

का प्रयास किया, जिस पर बदमाशों ने पुलिसकर्मियों के साथ गाली गलौज करते हुए पथराव शुरू कर दिया। पथराव में तीनों पुलिसकर्मी घायल हो गए, लेकिन कॉन्स्टेबल जीतमल को गंभीर चोट आई। वहीं, पथराव के वक्त आसपास के कोई भी लोग बचाव के लिए नहीं आए। लोग मूकदर्शक बनकर देखते रहे। पथराव के बाद बदमाश मौके से भाग गए। पुलिस ने मामले में राजकार्य में बाधा का केस दर्ज करते हुए बदमाशों की तलाश शुरू कर दी। इस दौरान पुलिस ने मुख्य आरोपी डोल कुंजेलाल निवासी अरविंद पुत्र कमलेश डामोर को हिरासत में ले लिया है, जबकि उसके साथी आरोपी डोल कुंजेलाल निवासी गिरिशी पुत्र लक्ष्मण रोट और कालूराम पुत्र मोहन रोट फरार हो गए हैं। पुलिस दोनों की तलाश कर रही है।

पटरी क्रॉस कर रहे पति-पत्नी और साली ट्रेन से कटे, पटरी पार कर जा रहे थे जागरण में



24 न्यूज अपडेट

24 न्यूज अपडेट. निम्बाहेड़ा। निम्बाहेड़ा में शनिवार रात 10 बजे रेलवे ट्रैक क्रॉस करते समय पति-पत्नी और साली की मौत हो गई। तीनों रात्रि जागरण में जा

रहे थे। रास्ते में पटरी पार करते समय ट्रेन की चपेट में आ गए। पटरी पार मंदिर में जागरण होने से तेज आवाज में डीजे बज रहा था ऐसे में लोगों के शोर मचाने पर भी तीनों ने नहीं सुना व रेलगाड़ी की चपेट में आ गए। रविवार सुबह निम्बाहेड़ा में पति-पत्नी की शवयात्रा निकली। साली का शव अहमदाबाद भेजा गया है। एक साथ निकली अंतिम यात्रा में बड़ी संख्या में लोग शामिल हुए। मोहनलाल और उनकी पत्नी ललिता का अंतिम संस्कार किया गया। बताया गया कि जागरण का आयोजन उनके ही बड़े भाई ने किया था। सीआई राम सुमेर मीणा ने बताया कि मोची मोहल्ला निवासी मोहनलाल धोबी (50) पुत्र सूरजमल, पत्नी ललिता (45) और ललिता की बहन जयश्री (40) पत्नी सुरेश तीनों की हादसे में मौत हुई जो रात्रि जागरण में जा रहे थे। यह जागरण मोहन के बड़े भाई ने रेलवे ट्रैक के पास भैरूजी मंदिर में कराया था। अंडरपास भी था

लेकिन तीनों ही पटरी क्रॉस कर मंदिर की ओर रहे थे। इस दौरान ट्रेक पर चितौड़गढ़ की ओर जा रही बांद्रा-अजमेर एक्सप्रेस (09653) की चपेट में आ गए। मोहनलाल निम्बाहेड़ा में ही लॉन्डी की दुकान चलाता था। हादसे में ललिता के हाथ पैर अलग हो गए। साली की भी मौके पर ही मौत हो गई। मोहन लाल ने हॉस्पिटल लेकर जाते हुए रास्ते में दम तोड़ दिया। मोहन के दो लड़के और दो लड़की हैं। लड़की की शादी हो गई है। साली जयश्री दो दिन पहले ही अहमदाबाद से निम्बाहेड़ा आई थी।

राहगीरों के मोबाईल लूटने वाला गिरोह पकड़ा, मुख्य अभियुक्त सहित 2 बदमाश गिरफ्तार

9 मोबाईल फोन बरामद एवं घटना मे प्रयुक्त मोटरसाईकिल जब्त



24 न्यूज अपडेट

24 न्यूज अपडेट उदयपुर। जिला पुलिस अधीक्षक योगेश गोयल ने बताया कि प्रताप नगर थाना क्षेत्र टीम द्वारा राह चलते लोगों के मोबाईल लूटने वाले गिरोह को पकड़ दो आरोपीयो को गिरफ्तार कर घटना में लूटा गया मोबाईल बरामद किया व विभिन्न कम्पनियों के 9 मोबाईल बरामद किये। प्राथी पूरण कुमार पुत्र तेजाराम उम्र 18 वर्ष निवासी मोकमपुरा पाली राजस्थान हाल हिरणमगरी

सेक्टर 6 उदयपुर ने रिपोर्ट पेश की कि वह और साथी संदीप और चिन्मय 23 मई को मादडी चौराहे से पैदल पैदल आकाशवाणी होते हुए हिरणमगरी सेक्टर 3 की तरफ जा रहे थे कि आकाशवाणी केन्द्र पर रात 8.30 पीएम पर पीछे से स्पेलन्डर मोटर साइकिल पर तीन लडके के आकर हाथ से मेरा फोन को झपेटा मार कर भाग गए। अन्धेरा होने से गाडी के नम्बर नहीं देख पाया एवं तीनों को अंधेरे की वजह से हुलिया भी नहीं देख सका। काले कलर की मोटरसाइकिल से फरार हो गए। वक्त घटना रात्री होने से तीनों ही रूम पर चले गए तथा उक्त घटना से हम घबरा गए थे जिस कारण गाँव चले गए इसलिए रिपोर्ट देने में देरी हुई है। इस पर एसपी उदयपुर द्वारा लुट व नकबजनी के अन्ट्रेस प्रकरणों के खुलासा करने हेतु अभियान चलाया जाकर सभी

थानाधिकारीयो को उक्त प्रकरणों की खुलासे निर्देश दिये गये थे। उमेश ओझा अतिरिक्त पुलिस अधीक्षक, शहर उदयपुर एवं छगन राजपुरोहित वृताधिकारी वृत्त नगर पूर्व के सुपरविजन मे भरत योगी थानाधिकारी पुलिस थाना प्रतापनगर के नेतृत्व में पुलिस टीम थाना प्रतापनगर द्वारा मादडी क्षेत्र में राहगीरों से लूटा मोबाईल बरामद किया अभियुक्तों से उदयपुर शहर में अन्य जगहों से लूटे विभिन्न कम्पनियो के 8 मोबाईल भी बरामद किये। मोबाईल धारकों के बारे में मालूमात की जा रही है। गिरफ्तार आरोपियों में लोकेश गमेती पुत्र जालमा गमेती उम्र 20 साल निवासी खेमपुरा पुलिस थाना प्रतापनगर, उदयपुर, विशाल गमेती पुत्र डालचन्द गमेती उम्र 18 साल निवासी श्याम वाटिका के पास दक्षिणी सुन्दरवास को पकड़ा।

24 न्यूज अपडेट

देश-दुनिया राज्यों एवं स्थानीय खबरों को देखने के लिए हिन्दी समाचार पत्र एवं न्यूज चैनल

ताजा खबरें देखने के लिए हमारे यूट्यूब चैनल को सब्सक्राइब करें

YouTube



हमारे फेसबुक पेज को फॉलो करें

लिंक पर क्लिक करें और हमारे चैनल को लाइक और सब्सक्राइब करें